



राजभवन सूचना परिसर, उत्तराखण्ड
प्रेस विज्ञप्ति

राज्यपाल से मिला, जम्मू-कश्मीर से आया युवाओं का दल।

देहरादून दिनांक 24 जनवरी, 2012

जम्मू-कश्मीर के युवाओं को देश की मुख्य धारा से जोड़ने तथा उनमें राष्ट्रीय एकता, अखण्डता की भावना का संचार करने के उद्देश्य से भारतीय सेना द्वारा संचालित "सद्भावना यात्रा" के अन्तर्गत 38 छात्रों का एक अध्ययन दल **वतन की सैर** करते हुए आज उत्तराखण्ड पहुँचा।

राष्ट्रीय राइफल्स (डोगरा) के मेजर अशोक भंडारी के नेतृत्व में आये छात्रों के इस दल ने आज राजभवन पहुँच कर राज्यपाल श्रीमती मार्ग्रेट आल्वा से मुलाकात की।

सभी छात्रों का राजभवन में स्वागत करते हुए राज्यपाल ने नितान्त औपचारिक वातावरण में बच्चों से संवाद स्थापित किया। उनसे उनकी भावी योजनाओं, अभिरूचियों की जानकारी लेते हुए उन्हें कई ज्ञानवर्धक संस्मरण सुनाये। बच्चों को प्रेरित करते हुए राज्यपाल ने कहा कि **धर्म, जाति, भाषा तथा क्षेत्र की सीमाओं से ऊपर उठकर अपने नेतृत्व क्षमता को विकसित करते हुए देश की एकता, अखण्डता तथा शांति के लिए काम करने का संकल्प लें।**

राज्यपाल ने इन युवा छात्रों को भारतीय लोकतंत्र की विशेषताओं तथा लोकतंत्र में मतदान के महत्व से अवगत कराते हुए कहा कि अच्छी पढ़ाई करके जिस क्षेत्र में भी जाओ, वहीं से देश सेवा का संकल्प लो।

छात्रों ने राज्यपाल के सम्मुख देश-प्रेम तथा कश्मीर के सौन्दर्य व अमन चैन से संबंधित गीत सुनाये तथा अपने अनुभव भी सुनाये। राज्यपाल ने उनके गीतों की प्रशंसा भी की। राज्यपाल ने सभी बच्चों को राजभवन तथा देवभूमि उत्तराखण्ड के प्राकृतिक सौन्दर्य तथा संस्कृति के विषय में भी बताया। उन्होंने सभी युवाओं के उज्ज्वल भविष्य की कामना की।

-----0-----